

Göygöldə şəhid ailələri ilə görüş

Göygöl rayonunda Vətən uğrunda canından keçərək şəhidlik zirvəsinə ucalan qəhrəman oğullarımızın ailə üzvləri ilə keçirilən görüşlər dərin ehtiram və kövrək duyğularla davam edir. Rayon icra hakimiyyəti başçısının iştirakı ilə təşkil olunan növbəti görüşdə şəhid ailələrinin arzu və istəkləri dinlənilib, onların qayğı və problemləri xüsusi diqqət mərkəzində saxlanılıb.

Görüş zamanı çıxış edən RİH-in başçısı Vüqar Novruzov Azərbaycan tarixini öz qanı ilə yazan igid Vətən oğullarının adlarının xalqımızın yaddaşında əbədi yaşayacağını vurğulayıb. Bildirib ki, şəhidlərimizin əziz xatirəsi daim uca tutulur, onların ailələri isə dövlətimizin və cəmiyyətimizin ən müqəddəs əmanəti kimi qorunur. Qeyd olunub ki, Azərbaycanın ərazi bütövlüyü uğrunda canından keçən qəhrəmanların ailələrinə və müharibə əlillərinə dövlət tərəfindən



hərtərəfli diqqət və qayğı göstərilir.

RİH başçısı çıxışında Azərbaycan Respublikasının Prezidenti cənab İlham Əliyevin rəhbərliyi ilə həyata keçirilən dövlət siyasətinin əsas istiqamətlərindən birinin məhz şəhid ailələrinin, müharibə veteranlarının və əlillərinin sosial müdafiəsinin gücləndirilməsi olduğunu bildirib. Bu kateqoriyadan olan vətəndaşların problemlərinin vaxtında və operativ şəkildə həllinin daim diqqət

mərkəzində saxlanıldığı xüsusi qeyd edilib.

Görüşdə söz alan şəhid valideynləri övladlarının keçdiyi şərəfli döyüş yolundan danışaraq, onların igidliyi, mərdliyi və Vətən sevgisi ilə bağlı xatirələrini bölüşüblər. Qürurla, lakin kövrək hisslərlə danışılan bu xatirələr zalda duyğulu anlar yaşadıb. Şəhid ailələrinin müraciətləri dinlənilib, onları narahat edən məsələlər öyrənilib, problemlərin

həlli istiqamətində müvafiq tapşırıqlar verilib.

Göstərilən diqqət və qayğıya görə ölkə rəhbərliyinə minnətdarlıqlarını bildiren şəhid yaxınları dövlətin onlara hər zaman həssaslıqla yanaşdığını, dərdlərinə şərik olduğunu vurğulayıblar. Onlar qeyd ediblər ki, Vətən uğrunda canını fəda edən oğullarının xatirəsinin uca tutulması, ailələrinə göstərilən diqqət və ehtiram onların ən böyük təsəllisidir.

Bu görüşlər bir daha göstərir ki, şəhidlərimizin xatirəsi təkcə yaddaşlarda deyil, görülən işlərdə, göstərilən qayğıda və dövlət-vətəndaş birliyində yaşayır. Göygöldə keçirilən bu səmimi görüşlər Vətənə yazılan talelərin unudulmadığının, şəhid ailələrinin daim diqqət və qayğı ilə əhatə olunduğunun bariz nümunəsidir.

*Hamlet QASIMOV,
XQ-nin bölgə müxbiri*